

## شبکي بازارموندنه د شريعت له نظره

پوهنوال دکتور مصباح الله عبدالباقي<sup>1</sup>

1- عضو کادر علمی پوهنځی شرعیات و رئیس پوهنتون

سلام.

تلفون: +93771694474

ایمیل: [misbah.abdulbaqi@gmail.com](mailto:misbah.abdulbaqi@gmail.com)

### بحث لنډیز

د هر تجارت د ترویج لپاره بازار موندنه یوه اړتیا ده، مگر په اسلام کې ددی اړتیا پوره کول هم باید په هغه دائره کې سرته ورسېږي چې شرعي نصوصو د مسلمان لپاره ټاکلی ده، له همدې امله د شبکي بازار موندنی یو لږ صورتونه خو د ټولو علماو له نظره ناروا او حرام کار دی، او یو لږ صورتونه یې بالکل روا او درست کار دی، او د هغه مشهور صورت په اړه چې په هغه کې د بازار موندنی د حق د ترلاسه کولو لپاره د هغه توکي پیریدل ضرور وي، ددی صورت په اړه معاصر علماء بیلا بیل نظرونه لري، څوک چې وایي دا په هغه دائره کې راځي چې اسلام یې اجازه ورکړی، او یو شمیر نور علماء وایي چې دا د جواز له دائرې څخه بیرون کار دی، خو درسته خبره دا ده چې که یو لږ قیود او شروط په نظر کې ونیول شي نو دا ډول بازار موندنه درست کار دی، او که هغه شرطونه په نظر کې و نه نیول شي نو بیا نادرست کار دی، دا هغه قضیه ده چې په دی څېړنه کې څیړل شوی ده، او په لنډه توگه یې نتایج لوستونکو ته وړاندی شوي دي.

### معلومات مقاله

تاریخ نشر: 1399/11/20

شماره مقاله در ژورنال: 01

تعداد صفحات: 11

شماره نوبتی مجله: 9 و 10

کلیدي کلمې: شبکي بازارموندنه، اسلامی اخلاقیات،  
مباشره بازارموندنه، بیع، اباحت

### معلومات مجله:

مجله علمی پوهنتون سلام، نشرات خویش را از سال 1390 هـ.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22 اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد.

آدرس: افغانستان، کابل، ناحیه چهارم، کلوله پشته، چهار راهی قلعه بست (گل سرخ)، پوهنتون سلام.

آدرس ارتباطی؛ وبسایت: <https://salam.edu.af/magazine> , <https://research.salam.edu.af>

ایمیل: [salamuk@salam.edu.af](mailto:salamuk@salam.edu.af) , [https://salamjournal@salam.edu.af](mailto:https://salamjournal@salam.edu.af)

شماره های تماس: +93703649505 و +93785351450

### مقدمه

شبکي بازارموندنه چې په نوره نړۍ کې له ډیرې مودې راهیسې رواج لري او خلکو له دی لارې ډیرې ټولني د زیاتو مشکلاتو سره مخامخ کړي دي، له دی لاری یې خلکو ته یې فریب ورکړی، په دی اړه د چل ول او دوکې ډیری قصې مشهوری دي، په عین حال کې دا ډول بازارموندنه د محصولاتو د ترویج یوه کامیابه لاره هم ده، بنسټیز سوال دا راولاړېږي چې د اسلامي فقه له نظره دا ډول بازارموندنه څه حکم لري؟ آیا د شبکي بازار موندنې ټول ډولونه روا او درست دي؟ که دا ډول بازار موندنه بیلا بیل صورتونه او شکونه لري چې یو شمیر یې ناروا او نادرست دي ځکه چې په داسی څه مشتمل دي چې د اسلام د اصولو سره سم نه دي، او یو شمیر نور صورتونه

بې روا او جاييز دي؟ که داسی وي نو بیا هغه درست صورتونه یې څه دي او نادرست یې څه دي؟ دا او داسی نور سوالونه دي چې زموږ په ټولنه کې د تجارتي معاملاتو سره د تړلو خلکو په ذهنونو کې گرځیدل را گرځیدل، څو ځله په بیلا بیلو مجالسو کې دا قضیه مطرح هم شوه، یو شمیر ځوانانو دا مطلقاً حرام گڼله او د ټولني په زبان یې بلله، بل طرف ته یو شمیر خلک چې د همدی ډول بازارموندنې سره تړلي دي دا کار مطلقاً درست او روا بولي او د هیڅ ډول حدودو رعایت نه کوي، له دی امله مو اړینه و گڼله چې ددی موضوع په اړه یو څو کرښی وښکل شي تر څو په متوازن شکل ددی قضیې په اړه د فقهاو متوازن نظر د لوستونکو مخ ته راشي، په دی کرښو کې که څه درست وي نو د الله تعالی د توفیق په نتیجه کې دي، او که غلط وي نو دا یو شخصي اجتهاد او رأی ده، او دا غلطی هیڅ ډول قصدي عمل نه دی، او شریعت تری پاک او مبرا دی، د الله تعالی نه دعاء کوم چې موږ ته درسته لاره وښايي او په هغی د عمل توفیق مو په نصیب کړي.

### بازارموندنه او اسلامی اخلاقیات

په اوسنی زمانه کې په هر تجارت کې بازار موندنه یوه بنسټیزه اړتیا ده، هیڅ تجارت د بازار موندنې پرته پرمختگ نشي- کولای، او دا ځکه چې د هر اړخیز مادي پرمختگ په نتیجه کې په بازار کې د اړتیا وړ متنوع توکي او محصولات وجود لري چې د مستهلکینو اړتیاوې پوره کوي او د هغوی توجه ځانته راجلبوي، نو تر څو چې تاجر د خپلو توکو په اهمیت باندی مستهلک پوه نه کړي او دا ورته ونه وایی چې په بازار کې د نورو موجودو توکو او محصولاتو په پرتله دده له لوري وړاندې شوي توکي او محصولات څه ځانگړتیاوې لري او په څومره ښه توگه د مستهلکینو اړتیاوې پوره کولی شي تر هغی پوری مستهلکین د خپلو توکو په رانیولو نشي قانع کولی، همدا راز کله کله مستهلک له دی څخه بی خبره وي چې د هغه د اړتیا وړ توکی په بازار کې وجود لري، نو بازار موندنه له دی امله هم اړینه گرځي چې خلکو ته د دی خبر ورکړي چې د هغوی د اړتیا وړ شیان په بازار کې وجود لري، تر دی ځایه خو بازار موندنه یوه اړتیا ده او باید وجود ولري مگر کله کله د بازار موندنې اصلي هدف او موخه د ټولني وگړو ته فریب ورکول وي، په نادرسته توگه خپل توکی او محصولات داسی معرفی کول وي چې د حقیقت څخه ډیر لیری وي، دا چونکه فریب او دوکه ده نو له دی امله شریعت ناروا بللی او ډیره لویه گناه یې گڼلی ده، که څه هم دا ډول درواغ کله کله د تجارت د ترویج وسیله شي خو په پای کې تری د برکت د ختمیدلو لامل گرځي، له همدی امله رسول الله صلی الله علیه وسلم د هغه تاجر ډیر لوی فضیلت بیان کړی چې د خپلو توکو او محصولاتو د بازار موندنې لپاره درواغ نه وایی، او خپل توکي هماغسی معرفی کوي څرنگه چې دي، داسی تاجر ریښتینی تاجر بلل کېږي چې رسول الله صلی الله علیه وسلم د هغه په اړه فرمایي: "التَّاجِرُ الْأَمِينُ الصَّدُوقُ الْمُسْلِمُ، مَعَ الشُّهَدَاءِ يَوْمَ الْقِيَامَةِ" یعنی هغه تاجر چې امانت دار وي او ریښتیا ویونکی مسلمان وي هغه به د قیامت په ورځ د شهیدانو سره وي. او په درواغو باندی خپل تجارت ته رشد او پراختیا ورکول د تجارت څخه د برکت د له منځه تللو لامل گرځي ابوهیرة رضي الله عنه روایت کوي چې رسول الله صلی الله علیه وسلم څخه یې اوریدلی چې ویل یې: (الْخَلْفُ مُنْفَقَةٌ لِلْسَّلْعَةِ مُمَحَّقَةٌ لِلْبُرْكَهٖ) 1 (په تجارت او بیع کې) قسم خوړل خو شاید د تجارتي توکو د خرڅیدلو لامل وگرځي مگر برکت له منځه وړي.

په نادرسته توگه د خپل تجارت لپاره بازار یابی دومره لویه گناه ده چې په قران کریم د هغه په اړه وعید راغلی دی، عبد الله بن ابی اوفی وايي: (أَنَّ رَجُلًا أَقَامَ سَلْعَةً وَهُوَ فِي السُّوقِ فَحَلَفَ بِاللَّهِ لَقَدْ أَطْعَمَ بِهَا مَا لَمْ يُعْطَ لِيُوقِعَ فِيهَا رَجُلًا مِنَ الْمُسْلِمِينَ فَتَزَلَّتْ إِيَّاهُ الْأَذْيَانُ يَشْتَرُونَ بَعْدَهُ وَاللَّهُ وَأَيْمَانِهِمْ ثَمَنًا قَلِيلًا) یو سړي خپل مال په بازار کې عرضه کړ، او قسم یې وکړ چې په هغه یې دومره مبلغ مصرف کړی څومره یې چې نه وه مصرف کړی (یعنی درواغ یې وویل) تر څو د مسلمانانو څخه یو تن ته فریب ورکړي نو دا ایت نازل شو (إِنَّ الَّذِينَ يَشْتَرُونَ بَعْدَهُ وَاللَّهُ وَأَيْمَانِهِمْ ثَمَنًا قَلِيلًا أُولَئِكَ لَا خَلَاقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُزَكِّيهِمْ وَلَهُمْ عَذَابٌ أَلِيمٌ) [آل عمران: 77] هغه څوک چې د الله د عهد او د خپلو قسمونو په مقابل کې ډیر لږ قیمت اخلي د دوي لپاره په آخرت کې هیڅ برخه نشته، نه به الله تعالی له دوي سره خبری وکړي او نه به ورته د قیامت په ورځ (د رحمت په نظر) وگوري، او نه به دوي له گناهونو څخه پاک کړي او د دوي لپاره دردناک عذاب دی. په دی ایت کې چې څومره لوی عذاب د داسی چا لپاره یاد شوی دی چې د خپلو توکو لپاره په درواغجنو قسمونو باندی بازار موندنه کوي ددی لامل دا دی چې اسلام د دوکې او فریب سره نفرت لري، او هیڅکله دا نه غواړي چې د فریب له لارې څوک په یو میدان کې هم مخ ته ولاړ شي.

### د بازار موندنی بیلا بیل ډولونه

هغه بازار موندنه هغه پروسه ته ویل کېږي چې د امکان تر حده پوری لوی شمیر خلک د یو مشخص توکی، اسانتیا او یا هم خدمت څخه د استفادی لپاره راجذب کړي، او پخواني پیریدونکی او مستهلکین د اداری، کمپنی او شرکت سره تړلي او وفادار وساتي. په اوسنی زمانه کې مستهلک ته د توکو د رسولو له پلوه د بازار موندنې دوه ډولونه وجود لري:

#### لومړی: مباشرة بازار موندنه

دی ته موږ نیغ په نیغه بازار موندنه هم ویلی شو، دا هغه بازار موندنه ده چې پکښې د توکي د جوړونکی تولیدونکي او مستهلک ترمنځ کوم بل طرف وجود ونه لري، بلکه د جوړونکی او تولیدونکی د لاس څخه نیغ په نیغه د مستهلک او مصرف کونکي لاس ته ورسېږي، چې په دی توگه د توکو قیمت راکمیږي، ځکه چې د تولیدونکي او مصرفونکی ترمنځ د واقع جهتونو گټه پکښې له منځه ځي، شبکي بازار موندنه هم له همدی ډول بازار موندنې یو ډول دی.

#### دویم: غیر مباشرة بازار موندنه

دا هغه بازار موندنې ته ویل کېږي چې د توکو د تولید کونکي جهت او مصرف کونکي ترمنځ نور جهتونه هم وجود ولري، دا جهتونه او اړخونه کله یو او کله ډیر کیدلی شي، چې په نتیجه کې یې په بازار کې د توکو قیمت لوړ ځي، ځکه چې د وسیطو اړخونو گټه هم د قیمت برخه گرځي.

<sup>1</sup> - صحیح البخاري ج 3 ص 60 طبع طوق النجاة، لومړی طبع ۱۴۲۲ هجری قمری. الْخَلْفُ مُنْفَقَةٌ لِلْسَّلْعَةِ مُمَحَّقَةٌ لِلْبُرْكَهٖ په حدیث کې د (الحلف) کلمه چی د قسم په معنی راځی د لام په سکون او کسری دواړو سره لوستل شوی ده، او د (منفقه) کلمه د فاء په تشدید سره چی د تفعلیل څخه د اسم فاعل صیغه وي لوستل شوی او همدا راز ابن التین وايي چی د ميم په فتحه د نون په سکون لوستل شوی د اسم ظرف صیغه ده یعنی (مظنة النفاق) یعنی د گمان ځای دی چی خرڅ به شي، همدا راز (محققه) د اسم فاعل او اسم ظرف په حیث ضبط شوی ده، ددی ضبط لپاره وگوري: مرقاة المفاتیح شرح مشکاة المصابیح (5/ 1909) د ملا علی قاري لیکنه طبع دار الفکر بیروت په ۲۰۰۲ م کال.

## د شبکي بازار موندني مفهوم

کومه قضیه چې په دی لنډ بحث کې معالجه کول غواړو هغی ته په عربي ژبه کې (التسويق الشبكي) او په انگریزي کې ورته په عامه اصطلاح کې ( Network Marketing) ویل کیږي، (سره له دی چې نور نومونه هم لري)، او په پښتو کې ورته شبکي بازار موندنه ویلی شو، د شبکي بازار موندني ډیر تعریفونه شوي دي، مور دلته یو لږ تعریفونه وړاندې کوو چې په رڼا کې یې د شبکي بازار موندني حقیقت څرگند کړی شو.

لومړی تعریف: دا د مباشری او نیغ په نیغه بازار موندني هغه سیستم دی چې د پیریدونکو له لارې خپلو تجارتي توکو او محصولاتو ته بازار موندنه کوي په داسی توگه چې د هر توکي او محصول چې د پیریدونکو د بازار موندني له لارې خرڅ شي د ځانگړو شرایطو په نظر کې نیولو سره سم هغوي ته پیسی هم ورکړي. 1. په دی تعریف اعتراض دا دی چې په دی کې د بازار موندني اصلي موخه د محصولاتو لپاره بازار موندنه ښودل شوی ده، حال دا چې همدا د اختلاف بنسټیزه نکته ده، ځکه یو شمیر علماء وايي چې ددی ډول بازار موندني اصلي هدف او موخه محصولات نه بلکه پخپله همدا بازار موندنه ده، په دی معنی چې نه خو دا محصولات د ټولني په گټه وي او نه په حقیقت کې د بازار موندونکو اصلي موخه ددی محصولاتو خرڅول وي بلکه اصل هدف یې هغه مبلغ وي چې د نوو مشتریانو د پیدا کولو په نتیجه کې یې لاس ته راوړي.

دویم تعریف: د بازارموندني هر هغه پروگرام ته ویل کیږي چې پکې برخه اخیستونکي د اضافي برخه اخیستونکو د گمارلو او محصولاتو یا خدماتو د پلورلو حق اخلي (پیري)، او د خپلو خرڅ کړو محصولاتو سربیره د هغه خرڅ شوو محصولاتو د خرڅیدو په مقابل کې هم ورته عوض ورکول کیږي چې ددی له لورې د استخدام شوو افرادو له لارې خرڅ شوي وي 2.

دا تعریف هم د شبکي بازار موندني ټولو انواعو ته شامل نه دی ځکه یو لږ شبکي بازار موندني داسی هم شته چې په هغی کې برخه اخیستونکو ته پرته له دی د بازار موندني حق ورکول کېږي چې هغه د شرکت محصول و پیري، بلکه دا حق ورته یواځی د یو داسی مشتری د راجلبولو په نتیجه کې ترلاسه کیږي چې هغه په شرکت کې غړیتوب نه لري.

ددی تعریف یوه نیمگړتیا دا ده چې په دی کې دی ته هم اشاره نه ده شوی چې په بازار موندنه کې د برخه اخیستونکو د شمیر زیاتوالی د برخه اخیستونکو په معاوضی هم اغیزه لري.

یو بل تعریف یې داسی شوی دی (امتیاز یکتسب بشراء منتج لشركة أو توفير مشتر غير مشترك، و تسويق منتجها بتسويق حافظها، في مقابل عمولة تستحق بشروطها، و تزيد بزيادة العملاء في الشبكة) 3 یعنی شبکي بازار موندنه هغه امتیاز ته ویل کیږي چې د یو شرکت د یو محصول د اخیستلو (رانیولو) له لارې، او یا هم د یو داسی مشتری چې مخکې ددی شرکت گډونوال نه وي د راپیدا کولو په نتیجه کې ترلاسه کیږي او د تشویقونکو شیانو لپاره د بازار موندني له لارې ددی شرکت د محصولاتو لپاره بازار موندنه کول دي، خو دا د هغه مبلغ په مقابل کې چې د شرکت د شرایطو سره سم یې دا بازار موندونکې مستحق گرځي، او دا مبلغ د پیرودونکو د شمیر د زیاتیدو سره زیاتېږي.

په دی تعریف کې څو مثبت نقاط وجود لري، لومړی دا چې دا په حقیقت کې یو امتیاز دی چې د تشویقی مبلغ، اشتراک، د شرکت د شرکت په محصولاتو کې د تخفیف له لارې ده ته ترلاسه کیږي.

دویم دا چې په دی تعریف کې ددی امتیاز د تر لاسه کولو طریقه په گوته شوی ده، او هغه له دوه لارو تر لاسه کیږي، لومړی د شرکت د محصول د پیریدلو په نتیجه کې او دویم د یو داسی مشتری د راجلبولو په نتیجه کې چې مخکې ددی شرکت مشتری نه وي، او دا ځکه چې د شبکي تسويق شرکتونه دوه ډوله دي یو هغه چې د خپل محصول پیریدل د بازار موندونکي لپاره شرط گڼي، او دویم هغه چې داسی کوم شرط نه لري نو په تعریف کې د دواړو ډوله شرکتونه شامل دي.

په دی تعریف کې دی ته هم اشاره ده چې په شبکي بازار موندنه کې دوه موخې وي یوه د شرکت اصلي محصولاتو ته بازار موندنه کول، او دویم د بازار موندني لپاره چې کوم تشویقی بسته شرکتونه وړاندې کوي د هغی لپاره بازار موندنه هم یو هدف وي، چې دا په حقیقت کې د شرکت د محصولاتو لپاره په بازار موندنه ډیره مثبت اغیزه پریږدي، په دی عبارت کې (وتسويق محصولاته بتسويق حافظها) کې همدی ته اشاره ده.

او د تعریف په اخر کې دی ته هم اشاره ده چې د شبکي بازار موندني په نتیجه کې د پیریدونکو زیاتوالی په هغه مبلغ نیغ په نیغه اغیزه لري چې بازار موندونکو ته ورکول کیږي 4.

## شبکي بازار موندني صورتونه

د شبکي بازار موندني عام صورت داسی دی چې یو شخص یا یو گروپ د یو شرکت محصولات رانیسي، بیا دا پیریدونکي د شرکت همدی محصولاتو لپاره بازار موندنه کوي، او نور خلک د هغی اخیستلو ته هڅوي او قناعت ورکوي، او هغه ددی په مقابل کې فائده او یو مبلغ ترلاسه کوي، او څوک چې نوي په دی لړۍ کې شامل شي هغوي هم همداسی نور خلک قانع کوي او د شرکت د محصول د رانیولو لپاره یې هڅوي، او څوک چې د دوي له لارې په دی لړۍ کې شامل شول د هغوي په مقابل کې هم یو مبلغ شرکت د لړۍ په سر کې موجود شخص ته ورکوي، او دا سلسله او لړۍ همداسی ادامه پیدا کوي، چونکه د مسألی صورت په فقهي حکم کې بنسټیز رول لري له دی امله باید په دی اړه لږ تفصیلات ذکر کړو چې بیلا بیلې شرکتونه یې پر مخ وړي او د هر صورت حکم شاید له بل څخه متفاوت و اوسپړي.

<sup>1</sup> - وگوری: التسويق التجاري و احكامه فی الفقه الاسلامی دكتور حسين الشهرانی ص ۵۰۲.

<sup>2</sup> - ددی تعریف عبارت په انگلیسی ژبه داسی دی: (Multilevel marketing (MLM). Any marketing program in which participants purchase the right to recruit additional participants, sell products or services, and be compensated for the sales by people they recruit as well as for their own sales. دا په یو مضمون کې

چې عنوان یې دی (MLM Glossary) او (Stephen Barrett) لیکلی دی، او په لاندی لینک باندی نشر شوی دی (<https://www.mlmmwatch.org/01General/glossary.html>).

<sup>3</sup> - التسويق الشبكي و تكييفه الفقهي وحكمه الشرعي ص 7 بحث منشور في مجلة ابحاث جامعة الحديدة، ۱۴ مه گڼه كلية التربية اپریل - جون ۲۰۱۹ م د دكتور اسماعيل مهدي احمد الحسنی لیکنه.

<sup>4</sup> - د بیلا بیلو تعریفونو لپاره وگورئ التسويق الشبكي حقیقته و تكييفه الفقهي وحكمه الشرعي مخکی تیر شوی مصدر

## لومړی: په بازار موندنه کې د محصول د پیریدو شرط

د شبکې بازار موندنې زبات شرکتونه دا یو بنسټیز شرط گڼي او تر هغه وخته پوری څوک ددی شرکت د بازار موندنې د شبکې غړی کیدلی نه شي او نه یې د تشویقونو او مبلغ څخه برخمن کیدلی شي تر څو چې د شرکت د محصولاتو څخه یو محصول و نه پیري، یو شمیر شرکتونه خو بیا د خپل هر محصول لپاره بیله شبکه لري، د هر محصول په پیریدلو هم هری شبکې ته څوک نشي ننوتلی تر څو چې هماغه مخصوص محصول ونه پیري.

ددی په مقابل کې یو شمیر شرکتونه بیا داسی دي چې د هغی د بازار موندنې په شبکه کې د گډون لپاره د محصول د رانیولو او پیریدلو شرط وجود نه لري، د هغی شرکتونو یوازینی شرط دا دی چې هر بازار موندونکی باید داسی یو مشتري (چې هغه حتما باید محصول راوښی) د بازار موندنې شبکې ته راوړي چې مخکی ددی شبکې غړی یا برخه وال نه وي، په دی توگه د شرکت محصولات خرڅیږي او بازار یې توسعه مومي.

### دویم: د دوو متوازنو پلو بازار موندنه

یو شمیر شرکتونه د شبکې بازار موندنې دوه پلبي (Binary) شکل شرط گڼي، د شبکې بازار په دی شکل کې دا شرط گڼل کیږي چې هر پیریدونکی باید محصول په دوو تنو وپلوري، او ددی لپاره چې پیریدونکی د خپلی بازارموندنې په نتیجه کې مبلغ او حق الزحمه لاس ته راوړي دا شرط گڼي چې ددی دواړو پیریدونکو لری باید په متوازن شکل مخ ته ولاړه شي، که د یو پیریدونکی لری غیر متوازنه شوه چې هغه وروسته یو تن دی شبکې ته راوړ او بله لری مخ ته ولاړه او د هغی له لاری سلگونه پیریدونکی شرکت ته جذب شول دا د هیڅ شي مستحق هم نه گرځي. د هم پله بازار موندنې شکل په لاندی ډول دی:

که یو شمیر شرکتونه د شبکې بازار موندنې لپاره هم پله یی بازار موندنه شرط گڼي او هغه وخت خپلو شبکې بازار موندونکو ته حق الزحمه ورکوي چې د هغوي د بازار موندنې لری په متوازن او هم پله شکل مخ ته ولاړه شي، خو یو شمیر نور شرکتونه دا ډول شرط نه لري، دوي هم په پیل کې د لری جوړول ضروري گڼي تر څو د نورو مشتریانو د شمولیت لپاره لاره هواره شي مگر په هم پله توگه ددی مخکی تلل خپلو بازار موندونکو ته د معاوضی یا حق الزحمی د ورکولو لپاره شرط نه گڼي، دوي یواځی دا شرط گڼي چې یو معین مقدار محصولات په بازار کې خرڅ شي، دا که د بازار موندنې لری په متوازن شکل مخ ته ولاړه شي او که اصلا یو پله د یو دوه کړیو وروسته په تپه ودریږي. د غیر هم پله او غیر متوازن شبکې بازار موندنې شکل داسی کیدلی شي:

### دریم: په شبکې بازارموندنه کې د پای قضیه

په ظاهر خو داسی معلومیږي چې د شبکې بازارموندنې لری یوه لامتناهی لری ده، او هر څومره چې شبکه پراختیا مومی او لری اوږدیږي نو گډون کونکو ته د شرکت له لوري ورکول کیدونکی مبلغ هم زیاتوالی مومي، مگر په حقیقت کې داسی نه ده بلکه د شبکې بازارموندنې شرکتونه دی لری ته په بیلا بیلو طریقو د پای ټکی ږدي، دا یا د گډون کونکو د شمیر پر بنسټ پای ته رسول کیږي، د بیلگی په توگه شرکت وایي کله چې د گډون کونکو شمیر پنځوس زرو ته ورسیده د بازار موندنې دا دوره پای ته رسیږي او نوی دوره به بیا له نوی سره پیلیږي، او کله کله دا د وخت او زمانی پوری تړل کیږي، د بیلگی په توگه شرکت وایي دا دوره د دری کلونو لپاره ده، کله چې دری کلونه پای ته ورسیري نو د بازار موندنې لری هم ورسره بنده شي، او بیا له نوی سر نه د دری کلونو لپاره بله لری پیل شي، او په دی توگه پخوانی کډون کونکی کولی شي چې له نوی سر نه ددی شبکې غړی شي او یا هم د دوری په پای کې توقف وکړي.

همدا راز د شبکې بازار موندنې شرکتونه هغه مبلغ هم محدودوي چې د فرعي شبکې په سر کې قرار لرونکي شخص ته یې ورکوي.

### ددی ډول بازار موندنې نور نومونه

دی ته شبکې بازار موندنه ځکه ویل کیږي چې په دی کې د بازارموندونکو او پیریدونکو چې په عین وخت کې د شرکت لپاره بازار موندنه هم کوي یو جال او شبکه رامنځ ته کیږي، چونکه ددی بازار موندنې ډیر صورتونه د بیلا بیلو شرکتونو له لوري په لار اچول کیږي نو له دی امله ورته بیلا بیل نومونه هم ورکړل شوي دي، چې یو شمیر یې په لاندی ډول دي:

څو طبقی بازار موندنه (Multilayer marketing) دی ته ځکه څو طبقی بازار موندنه ویل کیږي چې په دی کې د پیریدونکو او بازارموندونکي یو د بل د پاسه بیلا بیلې طبقی وي، څوک په سر کې قرار لري، څوک په وسط کې او څوک هم په آخر کې قرار لري.

د څو کچو بازار موندنه (Multi-Level Marketing) یا د څو سطحو بازار موندنه چې دا هم د طبقی بازار موندنې په څیر پکښې بازارموندونکي په څو سطحو کار کوي څوک د فرعی شبکې په سر کې قرار لري چې د نورو د بازار موندنې څخه هم استفاده کوي، او څوک یې په وسط او څوک یې په آخر کې.

دوه پله یی 1 شجری بازار موندنه چې په انگلیسی کې ورته (Binary Marketing) ویل کیږي، په ځانگړی توگه دا هغه طبقی بازار موندنې ته ویل کیږي چې په هغه کې د دواړو پلو توازن اړین بلل کیږي چې د هغی په نتیجه کې یو اوږده لری لکه یوه ونه رامنځ ته کیږي له همدی امله ورته دوه پله یی شجری بازار موندنې سیستم ویل کیږي.

دی ته خوشه یی بازار موندنه هم ویل کیږي چې په انگلیسی کې ورته (Cluster Marketing) وایي، او دا له دی امله چې ددی شکل د یو وړي او خوشی په څیر وي.

دی ته هرمی بازار موندنه (Pyramid Scheme of Marketing) هم ویل کیږي ځکه چې په دی کې د بازار موندونکو ترتیب د هرم په شکل وي، په سر کې نری او لاندی متعدد او پلن وي، خو یو شمیر لیکوالان بیا د هرمی بازار موندنه یواځی هغه ته وایي چې په هغه کې د توکی وجود نه وي چې هغه د ټولو په نزد یو حرام او ناروا صورت دی 2.

<sup>1</sup> - د پلي نه مراد د لومړی بازار موندونکی دواړو لورو ته د دوو بازارموندونکو موجودیت دی لکه د تلی (میزان) دواړو لورو ته چی دوه پلي وي.

<sup>2</sup> - د بیلا بیلو ډولونو لپاره وگورئ التسویق الشبکی تحت المجهر د زاهر سالم بلقیه لیکنه چی په انترنت باندی د پی دی ایف په بڼه په لاندی لینک باندی وجود لري:

<http://www.saaed.net/book/12/4677.pdf>

## د شبکي هرمی او بونزی بازار موندنو توپیر

شبکي بازار موندنه خو مو په مخکي څو کرښو کې وپېژندله، خو هرمی بازار موندنه د یو شمیر لیکوالانو له نظره هغه بازار موندنې ته ویل کېږي چې هلته کوم محصول وجود ونه لري، د شرکت په بازار موندنه کې گډون کونکي شرکت ته د حق الاشتراک یا د همدې محصول د قیمت په نوم یو مبلغ ورکوي او د څه ځانگړو شرایطو پر بنسټ د یو محدود او مشخص وخت لپاره د هغه شرکت د بازارموندنې حق ترلاسه کوي چې د هغه مودې په پای کې بازار موندنکی یا مبلغ ترلاسه کوي او یا هم د یو لړ شرکتونو د شرایطو سره سم د سرو زرو یوه قطعه ترلاسه کوي، چې دا ډول بازار موندنه په شریعت کې هم حرامه ده، ځکه دا پرته له شبهي څخه د ربا یو شکل دی، او غربي قوانین هم دا ډول بازار موندنه تجارتي فراډ او فریب گڼي.

همدی ته یو شمیر لیکولان بونزی بازار موندنه هم وايي دا یو ایټالوی مهاجر (چارلس بونزی) ته منسوب ده چې په جنوبی بوسټن امریکا کې یې ژوند کاوه، په کال ۱۹۲۰م کې یې یوه شبکه جوړه کړه، د خلکو څخه یې په دی وعده سرمایه را ټولوله چې په ۴۵ ورځو کې به هر سرمایه گذار ته ۴۵٪ گټه ورکوي، او په ۹۰ ورځو کې به خلکو ته ۱۰۰٪ گټه ورکوي، او وجه یې دا ښودله چې هغه د ډاکخانې د ټکټونو تجارت کوي او بالفعل ۴۰٪ گټه کوي، په پیل کې یې لومړنیو ۵۰٪ گډون کونکو ته د وروستنیو گډون کونکو د سرمایې څخه د گټې په نوم څه مبالغ ورکړل چې له دی سره یې د خلکو اعتماد راجلب کړ، ددی په نتیجه کې د هری لورې پری خلک رامات شول، نو بونزی هر ډول فعالیت پر ځای پرېښوده د ډاکخانې ټکټونه هم پر ځای پاتی شول او د خلکو څخه را ټوله کړی سرمایه یې د خپلو شخصي گټو لپاره استعمال کړه، او کله چې د بانکونو له لورې د هغه لاسلیک کړي چېکونه مسترد شول نو خلک پوه شول چې له هغوي سره دوکه شوې ده، په هغه وخت کې هغه شپږ میلیونه ډالر د خلکو سرمایه ډوبه کړه او له منځه یې یوړه، چې له امله یې بونزی و نیول شو او د فریب او دوکې په اتهام محاکمه شو او د امریکا څخه وشړل شو.<sup>1</sup>

خو یو شمیر لیکوالان یې بیا د شبکي بازار موندنې سره په مرادفه معنی باندې استعمالوي چې د هغې په حکم کې بیا اختلاف دی چې په راتلونکي صفحو کې به یې وڅیړو.

دا ډول تجربی څو څو ځله په بیلا بیلو وختونو او بیلا بیلو ځایونو کې تکرار شوی، چې یوه هغی څخه په پاکستان کې د مهاجرینو د نصرت مینې په کمپ کې هم تکرار شوه، چې په عین شکل یو شخص ډیره لویه سرمایه د بی وزله خلکو څخه په همدې فریب او چل راجمع کړه، په پیل کې یې یو شمیر خلکو ته ډیره زیاته منافع ورکړه او په دی سره یې د خلکو اعتماد را جلب کړی او څه وخت وروسته یې ځان غائب کړ او د ډیرو بی وزلو او غریبو خلکو په میلیونونو پیسې ضائع شوی.

## د شبکي بازار موندنې شرعي حکم

ددې مخکې تعریفی معلوماتو څخه وروسته غواړم د اتفاق او اختلاف نقاط مشخص کړم چې د هغه په اړه د بیلا بیلو علماو نظریات وگورو او یوی نتیجې ته ورسېږو چې څه جایز او څه ناجایز دي.

لومړی: د اتفاق ټکی

هغه شبکي بازار موندنه چې په هغه کې دا لاندې دری امور په نظر کې ونیول شي نو دا د ټولو علماو له نظره درست او جایز دی:

اول دا چې د بازار موندنې شبکې ته د داخلیدلو پر وخت او یا هم پر کوم بل پړاو کې د بازار موندونکي څخه شرکت هیڅ ډول مبلغ وانه اخلي، دا که د محصول د قیمت په نوم وي او که د حق الاشتراک په نوم وي او که په کوم بل نوم وي، که دا مبلغ وجود و نه لري نو هر څوک کولی شي چې د یو توکي او محصول لپاره بازار موندنه وکړي او د هغې په مقابل کې د محصول د خرڅونکي له لورې حق الزحمه او اجرت تر لاسه کړي، دا دلالي او کمیشن کاري ده او دا کار په اسلام کې په خپلو شروطو سره جایز دی.

دویم دا چې بازارموندنه باید د فریب څخه پاکه وي په دی معنی چې د کوم محصول لپاره بازارموندنه کېږي هغه باید داسی یو څه وي چې واقعا د ټولنې د اړتیا وړ وي، که دا محصول یواځې یو شکلي شي وي، او په هیڅ ډول د ټولنې په درد نه خوري او یا اصلا د شبکي بازار موندنې په معامله کې اصلا محصول وجود ونه لري (لکه په هرمی او بونزی طریقه کې)، په دی حالت کې اصل مقصود هغه مبلغ وي چې د شرکت له لورې بازارموندونکي ته ورکول کېږي او دا د هغه مبلغ به مقابل کې گرځي چې د مشتري څخه شرکت ته پیل کې اخیستی دی او په دی کې د ربا متحقق کېږي او ناروا گرځي.

درېم دا چې عقد په داسی څه مشتمل نه وي چې د شریعت سره په ټکر کې واقع وي، لکه د ربوي شیان په اړه موجود عقد کې قبض وجود ونه لري، او یا د داسی شیانو خرید او فروش چې شرعا یې اخیستل او خرڅول جایز نه وي، لکه د شرابو، مخدره موادو او داسی نورو شیانو خرڅول او اخیستل. که دا مشکلات وجود ونه لري نو دا ډول شبکي بازار موندنه جواز لري.

## اختلافي ټکی

د شبکي بازارموندنې هغه مشهور صورت چې په هغې کې محصول وجود ولري او بازارموندونکي هغه وپېري تر څو د بازارموندنې حق ترلاسه کړي شاید څه مبلغ ترلاسه کړی شي، چې عربي کې یې لنډیز دی (اشتر لتسوق، فقد تکسب) «وپېره تر څو د بازار موندنې حق ترلاسه کړی نو شاید گټه وکړی» د شبکي بازار موندنې دا صورت اختلافي دی د همدې صورت په اړه د بیلا بیلو علماو نظریات په لاندې کرښو کې وړاندې کوو.

خو مخکې له دی چې د علماو اقوالو ته ولاړ شو یو څو فقهي قواعدو ته اشاره کول غواړم چې د معاملاتو او بیوعو سره اړونده دي.

## یو څو فقهي قاعدی

### لومړی قاعده: اصل په بیوعو کې اباحت دی

دا یوه ډیره مهمه او اساسی قاعده ده، چې په اوسنی زمانه کې ډیر معاملات په همدې باندې بناء دي، امام شافعی رحمه الله وايي: "فَأَصْلُ الْبَيْعِ كَلِّهَا مَبَاحٌ إِذَا كَانَتْ بَرَضًا الْمُنْتَابِعِينَ الْجَائِزِي الْأَمْرُ فِيمَا تَبَايَعًا إِلَّا مَا نَهَى عَنْهُ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنْهَا وَمَا كَانَ فِي مَعْنَى مَا نَهَى عَنْهُ رَسُولُ اللَّهِ صَلَّى اللَّهُ عَلَيْهِ وَسَلَّمَ مُحَرَّمٌ إِذْ"

<sup>1</sup> - دی لپاره وگوری: اشکالية الفتوى فى التسويق الشبكي د حسام صبرى عبد المنعم ليكنه د ورد په فارمې باندې په انترنت موجود یو بحث چې په لاندې لینک کې وجود لري

(<https://www.academia.edu/30540561>)

أنه 1 داخل في المَعْنَى الْمُنْهِيَّ عنه وما فَارَقَ ذلك أَبْحَثُهُ بِمَا وَصَفْنَا من إِبَاحَةِ الْبَيْعِ فِي كِتَابِ اللَّهِ تَعَالَى " 2 يعنى بيوع په اصل کې ټول مباح او جایز دي په دې شرط چې د داسې اخیستنې او پلورنې ترمنځ وي چې په هغه څه کې یې تصرف جائز او درست وي چې معامله پری کوي، مگر هغه بیوع ناجایز دي چې رسول الله صلی الله علیه وسلم تری منع کړی ده، او هغه به هم ناجایز وي په کومو کې چې هغه علت وجود ولري چې د څه له امله رسول الله صلی الله علیه وسلم منهي عنه بیوع منع کړي دي، او دا ځکه چې دا هم د نهی په علت کې ورسره مشترکې دي، او له دې پرته مور نورو ټولو بیوعو ته مباح وایو ځکه ومو ویل چې د الله تعالی په کتاب کې بیع مباح گرځول شوی ده. همدا خبره ابن رشد الجدد هم کړې ده هغه وايي: (البيوع تنقسم على ثلاثة أقسام: بيوع جائزة، وبيوع محظورة، وبيوع مكروهة؛ فأما البيوع الجائزة فهي التي لم يحظرها الشرع، ولا ورد فيها نهی - وإنما قلنا ذلك، لأن الله تعالى أباح البيع لعباده وأذن لهم فيه إذنا مطلقا، وإباحة عامة - في غير ما آية من كتابه) يعنى بيوع په درې ډوله ویشل شوي دي، جایز بیوع، حرام بیوع او مکروه بیوع، جایز بیوع هغه دي چې شریعت حرام کړې نه وي، او نه په کسبې نهی راغلي وي، او دا مو ځکه وویل چې الله تعالی بیع په مطلق ډول د خپل بندگانو لپاره مباح گرځول او د هغې مطلقه اجازه یې ورکړې ده، او د خپل کتاب په ډیرو ایتونو کې یې په عام اباحت سره مباح کړې ده... د بیع په اړه د راغلو عمومي ایتونو د نقل نه وروسته وايي: چې د (البيوع) لفظ عام دی ځکه دا اسم مفرد دی او کله چې پری الف او لام داخل شو دا د عموم د الفاظو څخه شمیرل کېږي... او عام لفظ چې کله په نص کې راشي نو هغه په عموم باندې حمل کېږي مگر دا چې داسې کوم دلیل وجود ولري چې هغه تخصیص کړي، که څه تری تخصیص شول نو له هغه وروسته په متباقي افرادو کې په خپل عموم پاتې کېږي، نو بناء د الله ددی قول لاندې چې فرمایي: [وَأَحَلَّ اللَّهُ الْبَيْعَ] [البقرة: 275] ټول بیوع داخل دي مگر هغه چې کوم دلیل ددی عموم څخه تخصیص کړي وي، او د بیوعو ډیر قسمونه د ډیرو شرعي دلایلو په ذریعه ددی عموم څخه تخصیص شوي هم دي، خو د هغې تخصیص شوو اقسامو نه وروسته څه چې پاتې دي دا ایت په خپل عموم سره د هغه په اباحت دلالت کوي، له همدې امله مو د جایزو بیوعو په اړه وویل چې بیوع تر هغه جایز دي تر څو یې چې شریعت حرام و نه گرځوي او یا پکسبې کومه نهی وارده نه شي 3. همدا خبره تقریبا د ټولو مذاهبو علماء کوي، دا یواځې د یو مذهب او یو عالم خبره نه ده، بناء د شریعت د طبیعت سره سم په معاملاتو کې توسعه وجود لري یواځې دا به لټول کېږي چې ایا په دې معامله کې خو کوم داسې ناروا کار وجود نه لري چې د هغې له امله په قران او سنت کې ددی ډول معاملې څخه منع راغلي وي 4.

### دويمه قاعده: اصل په عقودو او شروطو کې اباحت دی

ددې معنی دا ده چې دا لازمه نه ده چې یواځې هغه عقود او شروط جایز وگڼل شي چې په صدر اسلام کې و لکه بیعه، اجاره، شراکت، مضاربت، د مخکو اجاره، باغونو اجاره، وکالت او داسې نور، بلکه که خلکو نوي انواع د عقودو د اړتیا او ضرورت له امله رامنځ ته کړل او کوم محظور پکسبې نه وه نو هغه هم مباح او جایز دي، دا د پخوانیو فقهاو څخه هم نقل ده او هم یې تعامل هم همدا ډول دی، او د معاصرو علماو رأی څو همدا ده، یواځې ظاهر مشربه خلک ددی سره اختلاف لري هغوي وايي چې په صدر اسلام کې د موجودو معاملاتو څخه پرته بله کومه معامله څوک نشي استحداث کولی او د معاملاتو صورتونه په صدر اسلام کې موجود معاملاتو کې منحصری دي، دکتور قضاوي صاحب همدا خبره د بیمې په اړه د خپل عصر د فقیه شیخ مصطفی الزرقا رحمه الله څخه نقل کوي، او بیا وروسته د بیع الوفاء په اړه وايي چې دا یو نوی عقد وه چې په ما وراء النهر کې را ایجاد شو او فقهاو یې په جواز فتوی ورکړه 5، همدا راز د. علی احمد الندوی هم ډیر مثالونه ددی لپاره ذکر کړي دي، لکه عقد الاجارتین، عقد التحکیر، عقد المقاولة، الاشتراط لمصلحة الغير 6 او داسې نور چې استحداث شوي دي او علماو یې د جواز فتوی ورکړې ده، او دا په صدر اسلام کې د موجودو عقودو په هیڅ شکل کې هم نه راځي، نو ددی قواعدو په رڼا کې د شبکي بازار موندنې په اړه که یواځې دا وکتل شي چې ایا په دې کې داسې څه خو وجود نه لري چې دا د ناروا عقودو په جمله کې راولي همدا کفایت کوي، یعنی ددی اړتیا نشته چې حتما دا یو داسې عقد په حیث تکییف کړی شي چې هغه په صدر اسلام کې وجود درلود.

### د شبکي بازار موندنې په اړه فقهی نظریات

د شبکي بازار موندنې په اړه د معاصرو علماو نظریات متفاوت دي، هر چا چې ورته له کومې زاوې څخه کتلی دي هماغسې حکم یې پری کړی دی، مور دا نظریات په دوه ډوله ویشلی شو، چې یو یې مانعین دي او دویم یې جواز ورکونکي دي، په لاندې کرښو کې د دی دواړو مذهبونو لږ په تفصیل سره یادونه کوو:

#### لومړی مذهب: جواز ورکونکي

یو شمیر معاصر علماء د شبکي بازار موندنې په جواز قائل دي، چې په دې کې د لیبیا، تونس دار الافتاگانی، د جامعة الازهر د فتوی کمیته، د اردن د پوهنتون د فتوی کمیته او شیخ سلمان العودة (د یو لږ شروطو سره) شامل دي، دوي په دې اړه د لاندې دلائلو څخه استدلال کړی دی:

1 - په اصل کتاب کې عبارت (بإذنه) دی تصحیح د موسوعة القواعد والضوابط الفقهية نه ده.  
 2 - کتاب الأم د امام شافعی رحمه الله تألیف ج 3 ص 3 ورسره وگورئ موسوعة القواعد والضوابط الفقهية الحاكمة للمعاملات المالية فی الفقه الاسلامی ج 1 ص 221 د دکتور علی احمد الندوی لیکنه دار عالم المعرفة کال 1999م.  
 3 - وگورئ: المقدمات الممهدة، د ابو الولید محمد بن احمد بن رشد القرطبي (ت 520هـ) لیکنه، ج 2 ص 61 تحقیق: د. محمد حجي، ناشر: دار الغرب الاسلام، بیروت، لبنان، لومړی چاپ 1988م.  
 4 - که څوک د علماو تفصیلی اقوال لیدل غواړي نو د موسوعة القواعد والضوابط الفقهية الحاكمة للمعاملات المالية فی الفقه الاسلامی د لومړی ټوک د 221 صفحې څخه دی تر 223 پوری د مطالعه کړي.  
 5 - د تفصیل لپاره وگورئ: القواعد الحاكمة لفقه المعاملات دويمه قاعده، دا د قضاوی صاحب یو بحث دی چې د المجلس الاوربي للافتاء والبحوث د نوولسمې دورې لپاره یې لیکلی دی، او د هغه په انترنټي ویب پاڼه باندې نشر شوی دی.  
 6 - ددی تعریفات او صورتونه بیانول بحث اوږدوی په موسوعة القواعد والضوابط کې په تفصیل سره بیان شوی دي مراجعه ورته وکړئ: ج 1 ص 221-225.

## لومړی استدلال:

دا مجموعه وايي چې شبکي بازار موندنه په حقيقت کې يوه داسې نوي معامله ده چې مخکې يې نظير وجود نه لري، او په شرعي نصوصو کې ددی په اړه څه نشته او مشهوره قاعده ده چې اصل په عقودو او شروطو کې اباحت او جواز دی تر څو چې منع ثابت نه شي، او دلته هيڅ ډول ممانعت وجود نه لري نو ددی حکم به جواز او اباحت وي 1.

خو د مانعينو له لوري پری اعتراض دا دی چې قاعده خو درسته ده، خو دويمه مقدمه درسته نه ده، ځکه چې د شبکي بازار موندني څخه ممانعت راغلی دی، لکه وروسته به چې راشي چې دا يا په سود او ربا کې شامل دی، او يا قمار دی او يا هم پکښې غرر، فريب او فراد او په باطله توگه د خلکو د مالونو خوړل وجود لري نو شرعي ممانعت وجود لري.

## دويم استدلال:

شبکي بازار موندنه په حقيقت کې يو ډول دلالي (سمسره) 2 او دا ځکه چې سمسار يا دلال لکه امام سرخسی چې وايي: (السمسار اسم لمن يعمل للغير بالأجر بيعا وشراء) هغه چا ته ويل کيږي چې د بل چا لپاره د عوض او اجرت په مقابل کې د خرڅولو او اخيستلو په مجال کې کار وکړي، شبکي بازار موندونکی هم همدا کار کوي نو هغه پيسې او مبالغ چې بازارموندونکي يې ترلاسه کوي د شرکت د توکو د ترويج، مشهورتيا او ددی توکو لپاره د بازار موندني (د خرڅولو او اخيستلو په ميدان کې د بل لپاره د اجرت) په مقابل کې دي، او دا د هغه مبلغ سره هيڅ توپير نه لري چې د انفرادي بازار موندني په مقابل کې يې يو څوک د دلال په توگه ترلاسه کوي 3 او دلالي يا کميشن کاري چې ورسره نور ناروا وجود ونه لري نو هغه جائز ده ځکه چې دا د تعاون علی البر والتقوی له جملې څخه ده، او دا چې د رسول الله صلی الله په زمانه کې يې هم وجود درلود او رسول الله صلی الله عليه وسلم منع کړی نه ده، قيس بن ابي عزة وايي: کنا في عهد رسول الله -صلى الله عليه وسلم- نُسَمَى السماسرة، فَمَرَّ بنا رسول الله -صلى الله عليه وسلم- فسمانا باسم هو أحسن منه، فقال: "يا مَعْشَرَ التَّجَارِ، إِنِ الْبَيْعَ يَحْضُرُهُ اللَّغْوُ وَالْحِلْفُ، فَشُوبُوهُ بِالصَّدَقَةِ" 4. د پيغمبر عليه السلام په زمانه کې مور ته (سماسرة) يعنی دلالان يا کميشن کاران ويل کيدل، رسول الله صلی الله عليه وسلم زموږ خوا ته راغی او مور د هغه څخه په ښه نوم ونومولو او ویی ويل: ای تاجرانو! د بيع په وخت کې بی ځايه خبری او قسمونه صورت نيسي نو څه صدقه ورسره گډه کړئ. په دی حديث کې د سمسری او کميشن کاري ذکر راغلی دی چې په دی دلالت کوي چې دا د رسول الله صلی الله عليه وسلم په وخت کې موجوده وه او کومه نهې نه ده راغلی نو دا په جواز دلالت کوي.

په دی فقهي تکييف باندی اعتراض دا وارد شوی دی چې شبکي بازارموندنه د کميشن کاري سره تفاوتونه لري، خو هغه تفاوتونه ايا داسې دي چې د شبکي بازار موندني څخه د کميشن کاري حقيقت نفي کوي؟ دا د مناقشی وړ خبره ده، جواز ورکونکي وايي هغه داسې تفاوتونه نه دي چې شبکي بازار موندنه د کميشن کاري حقيقت څخه وباسي، او منع کونکي په دی نظر دي چې د دی تفاوتونو له امله شبکي بازار موندني ته د کميشن کاري حکم ورکول درست کار نه دی.

## درېم استدلال:

شبکي بازار موندنه په حقيقت کې د اجرت په مقابل کې د توکيل عقد دی، په دی معنی چې شرکت د توکو لپاره د بازار موندني په موخه د بازار موندونکی سره د وکالت تړون لاسليک کوي، او بازار موندونکی د هغه شرکت توکي د همدی توکيل پربنسټ پلوري، يا د شرکت د تشهير او تعريف په ميدان کې کار کوي، او هغه مبلغ چې بازار موندونکی يې د شرکت څخه لاس ته راوړي هغه د بازار موندني د همدی توکيل په نتيجه کې د سرته رسيدلو هڅو په مقابل کې دي 5، او په دی کې خو اختلاف نشته چې د عوض په مقابل کې توکيل درست دی.

په دی فقهي تکييف دا نيوکه شوی ده چې د جعالة يا عوض په مقابل کې د توکيل په عقد کې خو موکل (د مفعول په صيغه) عوض اخلي او د شبکي بازار موندني په عقد کې خو د شرکت د محصول د قيمت په شکل مبلغ ورکوي، نو دا د عوض په مقابل کې د توکيل عقد نشي کيدلی.

خو هغه څوک چې دا فقهي تکييف درست گڼي هغوي وايي هغه مبلغ چې بازار موندونکی يې شرکت ته ورکوي هغه يو عقد دی چې د محصول د قيمت په شکل يې شرکت اخلي، او له هغی وروسته چې کوم عقد دی هغه د لومړي عقد څخه بيل د عوض په مقابل کې د توکيل عقد دی.

## څلورم استدلال:

د شبکي بازار موندني په نتيجه کې ترلاسه شوي مبالغ د (جعالة) حيثيت لري، (جعالة) د يو ځانگړی کار په مقابل کې هغه که معلوم وي او که مجهول د چا لپاره د مشخص عوض په ځان باندی منلو ته ويل کيږی 6، جعالة د جمهورو (شوافع، مالکيه او حنابله) په نزد صحيح عقد دی، او د احنافو په نزد باندی صرف په بعضی صورتونو

1 - التسويق الشبكي (حقيقته وحكمه) بحث منشور في مجلة جامعة ام القرى لعلوم الشريعة والدراسات الاسلامية العدد (٦٦) جمادى الاولى ١٤٣٧ هـ ق، د ٩٥ صفحي څخه تر ١٦٤ صفحي پوری ليکوال د. محمد بن عبد الله بن عابد الصواط.

2 - دلالي چی په عربي کې ورته (سمسره) ويل کيږي او په انگليسی کې ورته (brokerage) مفهوم يې د اخيستونکی او خرڅونکی ترمنځ منځگړيتوب دی، چی اخيستونکی هم پری اعتماد کوي او خرڅونکی هم پری اعتماد کوي.

3 - د ازهر د پوهنتون د فتوی کمیسیون په همدی نظر دی، ددی لپاره وگورئ: التسويق التجاري وأحكامه في الفقه الاسلامي ص ٥٢٣، د د. حسين بن معلوی بن حسين الشهرانی د دکتوراه رساله چی د پي ډی ايف په بڼه په انترنت نشر شوی او د لاندی لينک څخه ترلاسه کيدلی شي (<http://k-tb.com/book/Figh13195>).

4 - سنن أبي داود ج ٥ ص ٢١٥ تحقيق شعيب الارنؤوط طبع دار الرسالة العالمية كال ٢٠٠٩ م او دا حديث د ارنؤوط د تحقيق سره سم صحيح دی.

5 - وگورئ: التسويق الشبكي، تکييفه وأحكامه الفقهية فصل اول ص ٤٣ او له هغی وروسته، د بندر بن صقر الذيابی د دکتوراه رساله د جامعة الامام محمد بن سعود الاسلامية المعهد العالي للقضاء، چی د ورد په بڼه په لاندی لينک باندی وجود لري (<http://k-tb.com/book/Figh15332>) په دی کتاب کې يې دا مسأله په تفصيل سره څېړلی ده.

6 - په دی معنی چی څوک ووايي چی زما اوبن ورک دی که چا ماته راپيدا کړ او رايی وړ زه به ورته زر افغانی ورکړم، او که چا ماته څلوېښت متره ژوره او دري متره پراخه څاه وکيندله نو زه به ورته پنځوس زره افغانی ورکړم، دا د اجاری او د جائز (انعام) سره تفاوت لري چی فقهاو ذکر کړي دي.

کې روا ده 1، شبکي بازارموندنې ته جعالة ځکه وايي چې په دې کې د اجاری شروط نه دي متحقق، ځکه د اجاری په نتیجه کې مستأجر د عقد په نتیجه کې د اجرت مالک گرځي، خو دلته د کار د سرته رسولو په نتیجه کې مستأجر د جعالي مالک گرځي.

خو په دې فقهي تکييف هم يو شمير اعتراضات شته دي، چې تر ټولو مهم يې دا دی چې په جعالة کې (مجموع له) ددی لپاره مال نه مصرفوي چې هغه لپاره جعالة ورکړې شي، بلکه خپل کونښن کوي چې هغه هدف ترلاسه کړي چې جعالة پري اېښودل شوی ده، او که ترلاسه يې نه کړ نو يواځې خپل جهد له لاسه ورکوي کوم بل څه يې له لاسه نه ځي، خو دلته چې تاسی کوم څوک (مجموع له) گرځوي هغه د شرکت له لورې عرضه شوي توکي اخلي او يا د بدل اشتراک په نوم يو مبلغ شرکت ته ورکوي، او په دې توگه د جعالة لپاره پيسی ورکوي، چې دا د جعالة د طبيعت سره متعارض دی.

په (جعالة) کې شرط دا دی چې غرر په کښی نه وي، مگر په شبکي بازار موندنه کې د (جعل) د جهالت له امله او د دې خطر له امله چې آيا ددی معاملي په نتیجه کې به څه لاس ته راوړنه ولري او که نه، ځکه چې هغه يو مبلغ مصرفوي او بيا نور گډون کونکي او پيريدونکي راټولوي او بيا هم متأكد نه وي چې د شرکت له لورې اعلان شوی مبلغ به ترلاسه کړی شي او که نه، او که شرکت اصلا د هغه مبلغ د ورکولو څخه انکار وکړي چې بازار موندونکی يې مستحق وي نو دا ټول صورتونه د غرر دي او له دې څخه بل لوی غرر به چېرته وي او کله چې غرر رامنځته شو نو عقد ناروا گرځي 2.

دا ډول اعتراضات د هغه چا له لورې چې دا د جعالي عقد گڼي مناقشه شوي دي، دوي وايي چې هغه مبلغ چې د (مجموع له) له لورې شرکت ته ورکول کيږي هغه د جعالي په مقابل کې نه دی بلکه هغه د بيع يوه مستقلة معامله ده، او د بازار موندني معامله جعاله ده، بناء مبلغ د جعالي په مقابل کې نه دی ورکړ شوی، همدا راز د دويم اعتراض په اړه وايي چې کله د شرکت شرايط واضح وي هلته بيا جهالت وجود نه لري، او په عامه توگه د شبکي بازارموندنې شرکتونه د څرگندو شرايطو په درلودلو سره کار کوي.

### دويم مذهب: د حرام گڼونکو مذهب

يو ډير گڼ شمير معاصر علماء لکه په سوډان کې د اسلامي فقه ټولنه، په اردن کې د افتاء اداره، د سعودي عرب د فتوی دایمی کميسيون، د فلسطين دار الافتاء او داسی نورو دا معامله ناروا بللی ده، او د گڼ شمير دلائلو څخه ددی شبکي بازار موندنې په حرمت استدلال کړی دی، چې مهم دلائل يې په لاندی ډول دي:

#### لومړی استدلال:

په دې کې قمار وجود لري او د قمار څخه الله تعالی په قران کریم کې منع کړی ده، [يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَلْزَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ] [المائدة: 90] ای مؤمنانو شراب، جوارې، د عبادت لپاره نصب شوي او درول شوي بتان او د تقسيم لپاره غشي- ناولي شيان او شيطاني کارونه دي نو ځان تری وساتئ تر څو کامياب شئ.

او شبکي بازار موندنه قمار ځکه شميرل کيږي چې په دې کې چې بازار موندونکی کوم مبلغ شرکت ته د توکي د قيمت په توگه (او يا هم د بدل اشتراک په توگه) ورکوي هغه په حقيقت کې د توکي قيمت نه دی، بلکه ددی اصل هدف هغه مبالغ دي چې د تسويق په بدل کې به يې لاس ته راوړي او د دې توکي اخيستل هسی يوه حيله ده، او په پایي کې به يا دا ډير زيات مبلغ لاس ته راوړي او يا به هيڅ شي هم لاس ته رانه وري بلکه هغه خپل مبلغ چې د توکي د قيمت په توگه يې ورکړی وه هغه به هم له لاسه ورکړي، او همدی ته قمار او ميسر ويل کيږي. د اردن د دار الافتاء عبارت په لاندی ډول دی: "أسلوب التسويق الشبكي أو الهرمي وأخذ العمولات عليه ليس من السمسرة الشرعية في كثير من صورته المنتشرة اليوم، بل هو من باب الميسر والمقاومة المحرمة؛ لأن المشتريين عادة لا يشترون إلا بغرض تحصيل المكافآت على إحضار زبائن آخرين، فإذا جلب المشترك عدداً من الزبائن، وحقق شروط الشركة أخذ عمولته التي قد تزيد أو قد تنقص عن المبلغ الذي دفعه ابتداءً، وإذا فشل خسر المبلغ كله، وهذا الاحتمال يدخل المعاملة في شبهة الغرر والميسر. فمناط التحريم هو اضطراب المشتري إلى دفع مال مسبقاً، سواء على سبيل الاشتراك أو على سبيل شراء بضاعة غير مقصودة" 3 ن ورځ په نړۍ کې د شبکي بازار موندنې او هرمی بازار موندنې ډيرې منتشرې طريقې او تگلاری او له دې لارې پيسی او مبلغ ترلاسه کول مشروع دلالی نه ده، بلکه دا د حرامی جوارۍ او قمار له جملی څخه دي، ځکه چې په دې کې گډون کونکي د بازار موندنې په دې کار کې يواځې ددی لپاره گډون کوي چې د نورو پيريدونکو د راجلبولو له لارې هغه مشخص شوی مبلغ ترلاسه کړي، او کله چې په دې بازار موندنه کې يو گډون کونکي يوه مجموعه د خريدارانو راوړلی شي او د شرکت شروط پوره کړي نو خپل مبلغ ترلاسه کولی شي، چې دا مبلغ کله د هغه مبلغ څخه زيات وي چې ده په پيل کې (د توکو د قيمت په نوم او يا هم د بدل اشتراک په نوم) تأديه کړی او کله به تری کم وي، او که چېرته د شرکت شروط پوره نه کړی شي نو (د توکي د قيمت يا بدل اشتراک په شکل کې ورکړی) خپل مبلغ هم له لاسه ورکوي، او همدی ته قمار يا ميسر ويل کيږي، او دا اخيرنی احتمال دا معامله د غرر او ميسر په شبهه کې داخلوي، نو د تحريم مدار په دې شو چې شبکي بازار موندنه کې گډون کونکي دې ته اړ کيږي چې يو معين مبلغ په پيل کې شرکت ته تأديه کړي هغه که د اشتراک په صورت کې وي او که د کوم توکي د پيريدلو په شکل کې وي چې اصلا هغه گډونکونکي ورته هيڅ اړتيا نه لري، خو د اشتراک د يوې حيلی لپاره په دې عقد کې داخل کړی شوی دی. د جواز ورکونکو له لورې ددی په ځواب کې ويل شوی دي چې هغه طريقه چې هرمی يا بونزي طريقه بلل کيږي او پکښې توکي وجود ونه لري هغه خو اتفاقي حرامه ده او يو ډول قمار او ربا ده د هغه په اړه خو مناقشه نه کوو، اما د شبکي بازار موندنې په هغه طريقه کې چې حقيقي محصول پکی وجود ولري او هغه يواځې يو رمزي شی نه وي بلکه د خلکو د اړتيا وړ شی وي په هغی کې په حقيقت کې نه قمار شته او نه غرر، ځکه چې دلته دوه معاملی دي، لومړی معامله د شرکت د توکي او محصول اخيستل دي، چې يو څوک د خپلی اړتيا وړ توکي رانيسي او د هغه په مقابل کې د هغه قيمت ورکوي 4، دا معامله مستقلة ده، ددی ترڅنگ شرکت ددی سړي لپاره يو بل فرصت برابرې چې د يو لړ واضحو او

1 - الموسوعة الفقهية الكويتية ج ١٥ ص ٢٠٩.

2 - ددی لپاره وگورئ: التسويق الشبكي، تکييفه و احكامه الفقهية د بندر الذيابي د دکتوره رساله ص ٤١.

3 - وگورئ: حکم التسويق الشبكي رقم الفتوى (1995) د فتوی د صدور نيټه: ٢٠١٢/٢/٢٠

(<http://www.aliftaa.jo/Question.aspx?QuestionId=1995#.Xe9IKvZuK71>)

4 - خو په دې شرط چې دا توکي يې واقعا د اړتيا وړ وي او ددی توکي قيمت د بازار د قيمت څخه پورته نه وي، که دا دواړه شرطونه وجود ونه لري نو بيا په حقيقت کې اصل مطلوب هماغه د نقدينو تبادلې ده، او د دې توکي شاملول يواځې د يوې حيلی حيثيت لري، له همدی امله د جواز لپاره دا شرط لازم گڼل شوی دی.

خرگندو شروطنو سره سم که د شرکت د توکو او محصولاتو لپاره بازارموندنه وکړي نو د شرکت له لورې به ورته یوه مشخصه فیصدي ورکول کیږي، که هغه شروط پوره کړي نو مبلغ ترلاسه کوي او که شروط پوره نه کړي نو هیڅ مبلغ نه ترلاسه کوي نو په دی کې د قمار صورت نشته.

خو هغه صورت چې اصلا په کښی محصول وجود ونه لري او یا هم داسی محصول وجود ولري چې رمزي شی وي او اصلا نه د خلکو د ضرورت وړ وي او یا هم د هغی د اصلي قیمت څخه ډیر زیات مبلغ پری ترلاسه کړي دا ډول معامله واقعا یوه ناروا معامله ده چې د بیع عینی شکل لري او هغه ربا او حرام کار دی.

**دویم استدلال:**

د دوی بل دلیل دا دی چې په شبکي بازار موندنې کې د ربا او سود دواړه ډولونه (ربا الفضل و ربا النسیئة) موجود دي او ربا خو حرامه ده نو دا شبکي بازار موندنه هم حرام ده، د ربا د تحقق صورت داسی دی چې شرکت د خپل لورې بازار موندونکی ته توکی او مبلغ ورکوي، او په مقابل کې بازار موندونکی د تش په نوم محصول او توکی ډیر لوړ قیمت ورکوي، دا توکی خو هسی د حیلې لپاره په دی عقد کې داخل کړی شوی دی، اصل عقد خو پیسی او مبلغ د مبلغ او پیسو په مقابل کې دي چې په پای کې د شرکت له لورې د بازارموندنې په نوم دی بازار موندونکی ته ورکول کیږي، نو که دا پیسی د هغه مبلغ سره تفاوت ولري چې د بازار موندونکی څخه یې ترلاسه کړي دي نو دا ربا الفضل ده، او کله چې د شرکت له لورې پیسی وروسته ورکول کیږي نو پکښې ربا النسیئة هم متحقق کیږي، سره له دی چې احناف د (مُدَّ عَجوة) 1 په مسأله کې د جمهورو سره اختلاف لري او څه صورتونه استحسانا جائز گڼي خو دا صورت اتفاقی ناجائز دی چې یو طرف ته سلعة او زیات مبلغ وي او بل لور ته لږ مبلغ وي، او یا سلعة اصلا ډیره کمه وي لکه په شبکي بازار موندنې کې چې کیږي.

خو د دی قضیې په ځواب کې باید ووايو چې دا یو عقد نه دی چې په دی کې دی د ربوی شیانو سره یو غیر ربوي شی د حیلې په شکل داخل کړی شوی وي، بلکه دا دوه جدا جدا عقدونه دي، یو عقد د شرکت له لورې عرضه کړی شوي توکي اخیستل او بل عقد جعالة دی چې د شرکت او د توکو د بازار موندنې په موخه د بازار موندونکی ترمنځ سرته رسیدلی دی، او په دی کې نقد د نقد په بدل کې نه دي اخیستل شوي نو بناه نه ربا الفضل متحقق کیږي او نه ربا النسیئة.

خو دا درسته خبره ده چې که د شرکت محصول حقیقي نه وي او یواځی رمزي حیثیت ولري، او یواځی د حیلې په توگه په عقد کې شامل کړی شوی وي لکه یو بنگرې چې په یو لوی مبلغ پلورل کیږي دا ډول معامله واقعا ربا او سود دی، چې الله تعالی په قران کریم کې په صریحو ټکو کې ورته حرام ويلي دی.

#### دریم استدلال:

د تحریم بل علت د دوی له نظره دا دی چې شبکي بازارموندنې کې په ناحقه د خلکو د مال خوړلو ته مستلزم دي، او الله تعالی فرمایي { يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ } [النساء: 29] نو لازم هم باید حرام وگڼل شي، او دا شبکي بازار موندنه ځکه په ناحقه د خلکو مالونو خوړلو ته مستلزمه ده چې د شرکت واکداران او ددی نیت ورک په سر کښی ناست خلک خو ډیرې زیاتې گټې ترلاسه کوي، مگر لاندی خلکو ته ډیره کمه گټه او یا هم هیڅ په لاس نه ورځي او همدی ته اکل اموال الناس بالباطل وبل کیږي.

ډیر ځله داسی هم کیږي چې یو بازارموندونکي خپل وخت مصرف کړي کونښن وکړي، حتی په ارتباطاتو او اړیکو مصرف هم وکړي خو د شرکت شرط پوره نه کړی شي نو هیڅ ډول گټه نشي ترلاسه کولی او پخپله شرکت د شبکې په سر کې ناست خلک ددی د جهودو څخه گټه ترلاسه کوي.

خو ددی په ځواب کې باید وویل شي چې کوم مبلغ چې دی شرکت ته ورکړی دی د هغه په مقابل کې پری شرکت توکي خرڅ کړي دي، نو دا خو د اکل اموال الناس بالباطل څخه ووت، اما د هغه د جهد په مقابل کې چې ورته گټه نه ورکول کیږي هغه هم اکل اموال الناس بالباطل کې نه راځي او دا ځکه چې شرکت په واضحه توگه ورته خپل شرطونه اعلان کړي دي او ده د جعالة دا کار د هماغه شروطو په رڼا کې قبول کړی دی، او د رسول الله صلی الله علیه وسلم حدیث دی چې (المسلمون عند شروطهم) نو په دی کې د اکل اموال الناس بالباطل له کوم ځایه راغی؟.

#### څلورم استدلال:

د مانعینو بل دلیل دا دی چې په دی عقد کې غرر فاحش وجود لري او هر داسی عقد چې غرر په کښی وي هغه ناروا دی، ځکه چې رسول الله صلی الله علیه وسلم فرمایي دي: (نهی عن بیع الحصة و عن بیع الغرر) 2 او غرر پکښې ځکه وجود لري ځکه چې بازار موندونکی کار کوي خو په دی نه پوهیږي چې د شرکت له لورې مشخص شوی شمیر خلکو ته به دا توکی ورسولی شي او که نه؟ او همدا راز دا خو خرگنده خبره ده چې د بازارموندنې دا پروسه خو به یو وخت متوقف کیږي نو هغه خلک چې د شبکې په لاندی برخه کې قرار لري هغه به حتما متضرر کیږي، او په دی پروسه کې هیڅ گډونکونکي په دی نه پوهیږي چې هغه به په نهایت کې په کوم ځای کې قرار ولري.

ددی ډول معاملی مجوزین بیا وایي چې که دا ډول احتمالي نقصان هم وجود ونه لري بیا خو معامله درسته نه ده، دا ډول احتمالي خساره خو په هره معامله کې وجود لري، ځکه څوک چې تجارت کوي د هغه په معامله کې هم دا ډول نقصان متوقع دی، ځکه څوک چې مال اخلي آخر خو به یې په یو چا خرڅوي که په هغه یې په ډیر قیمت خرڅ کړي نو هغه اخیری اخیستونکی تاوان وکړ!!

#### پنځم استدلال:

په دی کې بیعه فی بیعتین وجود لري او هغه له دی امله چې ډیر شرکتونه چې شبکي بازارموندنه مخته وړي د گډون لپاره دا شرط گڼي چې د هغه محصول باید واخیستل شي نو دلته دوه بیعی راغلی یوه د محصول اخیستل او بله د بازار موندنې عقد، یعنی د دویم عقد لپاره یې لومړی عقد شرط وگرځاوه او دا بیع فی بیعتین ده او

1 - دا یو مشهوره مسأله ده چې د (مد عجوة) په نوم په فقهي کتابونو کې ذکر ده، ( که څوک یو مد عجوه خرما او دوه مده کشمش د یو مد کشمشو او دوه مده عجوه خرما په بدل کې وپلوري نو حکم به یې څه وي) یو څه قضایای یې په الموسوعة الفقهية الكويتية (75/22) کې وگورئ، همدا راز وگورئ المبسوط للرخسي (189/12).

2 - صحیح مسلم د حدیث شمیره ۱۵۱۳.

هغه خو ناروا ده ځکه چې حضرت ابو هريره رضي الله عنه وايي: (نهى رسول الله صلى الله عليه وسلم عن بيعتين في بيعة) 1 نو بناء شبکي بازارموندنه هم يوه ناروا او حرامه معامله ده 2.

دا خو درسته ده چې بيعتين في بيعة ناروا ده مگر ددی مفهوم څه دی، او ايا شبکي بازار موندنه په دی کې شامله ده او که نه؟ بيعتين في بيعة د مفهوم په اړه څو قول وجود لري:

لومړی قول: امام ابن قيم وايي چې له دی څخه بيع عینة مراد ده، او وايي چې همدا زموږ د شيخ امام ابن تيميه رأى هم ده 3، د بيع عینة څخه مراد دا دی لکه رافعي چې وايي: هو أن يبيع شيئاً من غيره بثمان مؤجل، و يسلمه إلى المشتري، ثم يشتريه قبل قبض الثمن بثمان نقد أقل من ذلك القدر 4 بيع عینة دی ته وايي چې په يو چا باندی يو شی په نسيه (مؤجل قيمت) خرڅ کړي او پيريدونکی ته يې تسليم کړي، مگر د قيمت د تسليمولو څخه دمخه يې په نقد قيمت خو د هغه پخواني څخه په کم بيرته تری راويسي.

دويم قول: يو شمير علماء وايي چې د بيعتين في بيعة څخه مراد دا دی چې دوه قيمتونه ذکر کړي او يو هم مشخص نه کړي، د بيلگی په توگه چې يو څوک چا ته ووايي چې که دا شی په نقد قيمت اخلی په دومره يې درکوم او که په نسيه يې اخلی نو په دومره يې درکوم، او له دی دواړو صورتونو څخه يو هم مشخص نه کړي. امام مالک رحمه الله دی ته خیار وايي او جايز يې گڼي، او امام ابوحنيفه، امام شافعی او امام احمد وايي چې دا ناروا ده ځکه چې قيمت غير معلوم شو، او دا ډول جهالت تحریم ته مفضی کيږي 5.

دریم قول: ددی حديث څخه مراد دا دی چې يو څوک په چا باندی يو مال خرڅ کړي په دی شرط چې هغه به پری بل مال خرڅوي، نو دا په يو عقد کې د بل عقد شرط گڼل دي، دا د امام شافعی او د احنافو د څه علماو څخه نقل شوی دی 6.

فکر کوم که دا حديث په همدی اخيري تفسير واخيستلی شي نو شبکي بازار موندنه ددی په مفهوم کې داخليري، مگر په دی حديث کې مطلق شرط مراد نه دی، ځکه ټول علماء په دی اتفاق لري چې درست او صحيح شرطونه چې د عقد د مقتضى سره برابر وي کوم اشکال نه لري، د امام شافعی رحمه الله څخه چې امام ترمذی ددی حديث په شرح کې چې کوم قول نقل کړی دی هغه هم د همداسی يو شرط په ناروا والي دلالت کوي چې د جهالت ته مفضی کيږي، نو بناء په دی کې هم شبکي بازار موندنه شامله نه ده.

#### د پای خبره

د دواړو اړخونو د دلایلو د ليدلو او ارزولو نه وروسته دی نتيجې ته رسيږو چې چا د دی کار ظاهري بنی ته ليدلي دي هغه ته پکښې کوم داسی شرعي مانع په نظر نه دی راغلی چې دا ډول بازارموندنه شرعا ممنوع وگرځول شي، او هغه چا چې د دی شرکت حقيقي مقصد ته کتلي دي هغه ته پکښې محظور بنکاري او دا ډول شبکي بازار موندنه ورته ناروا بریښي، خو زما له نظره شبکي بازار موندنه څو شکله لري چې څه ناروا او حرام دي، او څه يې روا او جايز دي، ناروا صورتونه يې په لاندی ډول دي: په هغه صورت کې چې دا کار ناروا دی چې محصول اصلا وجود ونه لري، او يا رمزي محصول وجود ولري چې يواځی د حیلې په توگه ددی معاملی د ظاهري بنی د شريعت او فقه سره د برابرولو لپاره پکښې داخل شوی وي، لکه يو عادي فلزی بنگرې په دوه زره ډالر خرڅ کړی شي، دا د عيبنی بيعی په څير گرځي چې د سود د روا گرځولو يوه حيله ده، نو هغه شرکتونه چې اصلي موخه يې د ټولني د اړتيا محصولات ټولني ته وړاندې کول نه وي بلکه اصل هدف د پيسو په مقابل کې د پيسو راټولولو وي هغه د جايزی شبکي بازار موندنې په تعريف کې نه راځي.

دويم دا چې که په دی بازار موندنه کې د شرعي احکامو رعایت ونه شي نو هغه د روا بازار موندنې په تعريف کې نه راځي، لکه د داسی حرامو شيانو لپاره بازارموندنه کول چې هغه د مسلمانانو لپاره د استفادی وړ نه وي، او يا د ربوي شيانو ترمنځ په تفاضل يا نسی باندی معامله پکښې وجود ولري.

خو ددی ترڅنگ چونکه په معاملاتو کې توسعه وجود لري نو بناء تر څو چې په يوه قضيه کې صريح او مباشر تحریم وجود ونه لري او يو لړ هغه محظورات په پام کې ونيولی شي چې دا ډول بازار موندنه ناروا او يا هم مشبوه گرځوي او د هغوي مخنيوی وشي نو بيا به په دی ډول بازار موندنه کې شايد حرج وجود ونه لري، دا محظورات د لاندی شروطو په ضمن کې ذکر کوو:

لومړی: د شبکي بازار موندنې شرکت بايد د بازار موندونکی څخه په پيل کې هيڅ ډول مبلغ ترلاسه نه کړي، نه د کوم توکي او محصول د قيمت په نوم او نه د گډون او بدل اشتراک په نوم، او دا ددی لپاره چې ددی ډول بازار موندنې څخه د ربا او قمار شبهه هم له منځه ولاړه شي، ځکه مانعین ددی مبلغ اخيستل (ولو که د کوم توکي او محصول د قيمت په توگه هم وي) د هغه مبلغ په مقابل کې گڼي چې بيرته يې بيا شرکت دی ته د گټې يا د بازار موندنې د حق الزحمی په توگه ورکوي او په منځ کې

1 - دا حديث صحيح دی، او د سننو او مصنفاتو او مسانيد اکثرو کتابونو کې روايت شوی دی، د بيلگی په توگه وگورئ: سنن الترمذی (3/ 533) په (باب ما جاء في النهي عن بيعتين في بيعة) کې.

2 - وگورئ: التسويق الشبکی تکليفه و احکامه الفقهيّة د بندر بن صقر الذيايي د ماستری رساله ص 56.

3 - حاشية ابن القيم على سنن أبي داود (240/9) دار الکتاب العلمیة، بيروت، کال 1415 هـ.ق.

4 - وگورئ: الموسوعة الفقهيّة الكويتية (30/2).

5 - بداية المجتهد ونهاية المقتصد (3/ 172) کي ابن رشد وايي: «وَأَمَّا الْوَجْهُ الثَّلَاثُ، وَهُوَ أَنْ يَقُولَ لَهُ: أبيعُكَ هَذَا الثُّوبَ نَقْدًا بكذا أَوْ نَسِيئَةً بكذا، فِهَذَا إِذَا كَانَ الْبَيْعُ فِيهِ وَاجِبًا فَلَا خِلَافَ فِي أَنَّهُ لَا يَجُوزُ، وَأَمَّا إِذَا لَمْ يَكُنْ الْبَيْعُ لَزْمًا فِي أَحَدِهِمَا فَأَجَازَهُ مَالِكٌ، وَمَنْعَهُ أَبُو حَنِيفَةَ، وَالشَّافِعِيُّ، لِأَنَّهُمَا افْتَرَقَا عَلَى تَمَنٍّ غَيْرِ مَعْلُومٍ، وَجَعَلَهُ مَالِكٌ مِنْ بَابِ الْخِيَارِ» بيعتين في بيعة په تفسير کې دريمه وجه دا ده چې يو څوک ووايي چې دا ټوټه په نقدو په دومره او په نسيه په دومره، نو که دا بيع لازمه وي (يعنی يو ددی دواړو څخه لازم ده خو تعيين يې ونه کړي) نو دا ډول بيع د ټولو فقهاو په نزد ناروا ده، او که چيرته يو صورت (نقد يا نسيه) لازمه نه وي نو د امام مالک رحمه الله په نزد دا جائز دی (ځکه دا ورته د خیار له جملی نه بنکاري) او د امام ابو حنيفه او امام شافعی په نزد نا درست دی ځکه چې د ثمن د تشخيص څخه پرته سره جدا شول.

6 - د حديث دی تفسيراتو او همدا راز نورو مصداقونو لپاره وگورئ: تحفة الأحوذی (4/ 357) د محمد عبد الرحمن مبارکپوری ليکنه طبع دار الکتب العلمیة بيروت.

د دی توکی راداخلول یواځی یوه حبله گڼي، او کله چې نقد په نقد په مقابل کې شي او یا څوک د شرط نه پوره کولو په صورت کې بالکللیه د خپلی حق الزحمی څخه محروم شي نو یا ربا متحقق کیږي او یا هم قمار.

دویم: هغه توکي چې شرکت یې ددی بازار موندنې له لارې ټولنې ته وړاندې کوي هغه باید واقعي باقیمته او د ټولنې د اړتیا وړ توکي وي، او خلک یې باید د خپلو واقعي اړتیاو د پوره کولو لپاره واخلي، ددی ترڅنگ دا هم اړینه او ضروري ده چې دا توکي او محصولات باید د بازار په قیمت او له یا هغه څخه هم په کم قیمت وپلورل شي تر څو داسی ونه شي چې دا توکي واقعا یوه حبله وي او اصل مقصود بالمعاملة هغه مبالغ وي چې د شرکت او بازار موندونکی ترمنځ تبادلې کیږي، ځکه په دی صورت کې هم دا معامله د نقدینو معامله گرځي او په هغه کې ربا او یا هم قمار رامنځ ته کیږي چې له همدی امله بیع عینة د فقهاو له لورې حرامه گڼل شوی ده.

دریم: دا هم اړینه ده چې د بازارموندنې په شبکه کې هغه کسان چې د شرکت او نورو بازار موندونکو ترمنځ د رابط او منځگړي حیثیت لري (د شبکو مدیران) یا په بل عبارت هغه څوک چې د فرعي شبکو په رأس کې قرار لري هغه باید د متابعت، تریننگ او لارښوونې په باب یو څه جهد ولري او عمل باید وکړي چې د هغه په مقابل کې هغه اجره واخلي چې د شرکت له لورې ورکول کیږي، تر څو دا اجره په (سحت او حرام) کې رانشي، ځکه که دا خلک کوم جهد ونه کړي نو حالت به دا وي چې دا لومړی طبقه چې فرعي شبکی یې ایجاد کړی دي، دوي به قرار ناست وي لاندی خلک به کار کوي او دا به د هغوي د کار ثمره په خپل جیب کې اچوي چې دا کار حرام او سحت بلل کیږي، ددی د مخنیوي لپاره پکار دا ده چې د شبکی طبقات په مشخص شمیر کې محدود کړی شي (لکه پنځه، شپږ تر اتو پورې) تر څو دا وکړی شي چې په واقعي توگه ددی خلکو سره په تماس کې وي او د دوي متابعت وکړی شي، او د خپل جهد په مقابل کې حق الزحمه ترلاسه کړي.

څلورم: شرکت باید داسی تعسفي او ظالمانه شرطونه کښي نه ږدي چې په ناحقه توگه بازار موندونکی له خپل حق څخه محروم کړي، د بیلگی په توگه که چېرته بازار موندونکی یو تعداد خلکو ته د شرکت توکي او محصولات ورسوي او د هغه لپاره بازار موندنه وکړي خو شرکت د شبکي بازار موندنې ثنایی سیستم ( Binary System) په کار اچولی وي چې په هغه کې د چپ او نسبي توازن باید مراعت شي او په دی توگه وغواړي چې بازار موندونکی د خپل جایز حق څخه محروم کړي، سره له دی چې شرکت د هغه له کار څخه مستفید شوی وي او د هغه توکي خرڅ شوي هم وي نو دا کار نادرست او ناروا دی، ځکه په جعالة کې د هغه فقهاو له نظره چې د جعالة عقد درست گڼي: که (مجموع له) کار یو ځای ته ورسوي او جاعل د هغه څخه استفاده وکړي نو په هماغه اندازه باید (مجموع له) ته له جعالة څخه ورکړي او که دا ورنکړي نو دا اکل اموال الناس بالباطل کې راځي 1.

پنځم: په دی کې باید د الیکټرونیکي تجارت شرعي ضوابط او شروط مراعت شي، چې مهم یې د نقدینو (سرو زرو او سپینو زرو) د تجارت په صورت کې د قبض شرط دی، همدا راز په بیع صرف کې د ضوابطو مراعت او د محرماتو د تجارت څخه ځان ساتل دي. شپږم: په دی کار کې اسلامی اخلاقیات رعایت کول لکه خلکو ته د فریب او دوکی څخه ځان ساتل د جعل کاری او نورو خلکو ته د زیان رسولو څخه اجتناب کول او داسی نور شامل دي.

شپږم: په کوم هیواد کې چې د شبکي بازار موندنې دا شرکت کار کوي باید د هغه هیواد تجارتي قوانینو او اصولو ته ژمنتیا ولري تر څو د هیواد اقتصاد ته زیان ونه رسوي.

که په دی شروطو شرکتونه التزام وکړي نو بیا په دی بازار موندنه کې کوم مشکل نه لیدل کیږي، او که داسی نه وي نو بیا تری مشکل جوړیدل شي. الله تعالی دی مور ته په خپل دین د عمل کولو توفیق په نصیب کړي.

1 - ددی لپاره وگورئ: البیان والتحصیل لابن رشد القرطبی طبعه دار الغرب الاسلامی، بیروت، ج ۸ ص ۵۱۱، والمهذب ج ۱ ص ۴۱۲، و معنی المحتاج ج ۲ ص ۴۳۲.